

● **CM Felicitation**

सिलगढीबाट प्रकाशित हुने एउटा दैनिक नेपाली समाचार पत्रको आज तेहीसौं वर्षगाँठ पालन गरियो। सिलगढीमा आयोजित समारोहका मुख्य अतिथि एवं सिक्किमका मुख्यमन्त्री श्री प्रेमसिङ तामाङलाई गोर्खा गौरव पुरस्कार प्रदान गरियो। यस अवसरमा हिमालय दर्पणको सिक्किम भाग पनि शुरूवात गरिएको छ। मुख्यमन्त्री श्री तामाङले आफूलाई देशको एकमात्र गोर्खा मुख्यमन्त्री भनेर गोर्खा गौरव सम्मानले पुरस्कृत गरिएकोमा कृतज्ञता व्यक्त गर्दै आफूले धरातल बिर्सिनु नहुने मन्तव्य व्यक्त गर्नुभयो। उहाँले भन्नुभयो, म विभिन्न जाति, वर्ग र वर्णमा पर्ने जनसमुदायको हृदयको धड्कन हुँ। श्री तामाङले आज पाएको सम्मान आफ्ना जनतालाई समर्पित गरेको बताउँदै उनीहरूकै निरन्तर समर्पण र अहोरात्र खटाई अनि परिश्रमको फलस्वरूप आज आफू यहाँसम्म आइपुग्न सफल बनेको बताउनुभएको छ। समारोहमा दार्जीलिङबाट लोकसभा सांसद श्री राजु विष्ट, गोर्खा क्षेत्रीय प्रशासन (GTA) प्रमुख श्री अनित थापा तथा सिलगढीका नगराध्यक्ष श्री गौतम देव उपस्थित हुनुहुन्थ्यो।

-----X-----

● **CM Mumbai**

यसअघि आज बिहान मुख्यमन्त्री श्री तामाङले योग गुरु बाबा रामदेव र आचार्य बालकृष्णसित मुम्बईमा भेट गर्नुभयो। मुख्यमन्त्री श्री तामाङले योग, आयुर्वेद र कल्याणको क्षेत्रमा योगदान पुऱ्याउने यस्ता व्यक्तिहरूसित भेट गर्नपाउनु प्रेरणादायी क्षण रहेको बताउनुभएको छ। यसरी नै मुख्यमन्त्री श्री तामाङले हिजो मुम्बईमा मिजोरमका मुख्यमन्त्री पु लाल दुहोमासित भेट गर्नुभयो। भेटअवधि विभिन्न विषयलगायत सहयोगका सम्भावित अवसरहरूबारे फलदायी चर्चा भयो। दुवै नेताले आफ्नो बातचीतमा अन्तर राज्यीय सहयोगको महत्त्व र क्षेत्रीय प्रगतिको निम्ति दृष्टिकोण साझा गर्नुभयो।

-----X-----

● **Divers Association**

राज्यका सरकारी चालकहरूको सङ्गठन अखिल सिक्किम सरकारी चालक सङ्घले आज आफ्नो स्थापनाको पन्चीसौं वर्षगाँठ तथा रजत जयन्ती पालन गर्‍यो। राजधानीको मनन केन्द्रमा आयोजित कार्यक्रममा परिवहन विभागका पूर्व मन्त्री तथा वर्तमानमा सल्लाहकार एवं विधायक श्री सञ्जित खरेल मुख्य अतिथि हुनुहुन्थ्यो। समारोहमा सङ्घले राज्यभरिका दुई सयभन्दा अधिक अवकाशप्राप्त चालकहरूलाई अभिनन्दन जनायो। मन्त्रीगण एवं विधायकगणको पनि उपस्थिति रहेको कार्यक्रमलाई सम्बोधन गर्दै श्री खरेलले सिक्किम क्रान्तिकारी मोर्चा पार्टीको सरकार आउनुमा चालकहरूको महत्त्वपूर्ण भूमिका रहेको बताउँदै अस्सी प्रतिशत चालकहरूले आफूहरूलाई साथ दिएको बताउनुभयो। चालकहरूको योगदानलाई भुल्नु नहुने बताउँदै श्री खरेलले राज्य सरकारले उनीहरूलाई धेरै सम्मान दिएको छ भन्नुभयो।

-----X-----

● **Rankey Mela**

यसै महिनाको सोल्ह र सत्र तारिक नाम्ची जिल्लामा आयोजन गरिने राँके मेला कार्यक्रमलाई लिएर सबै तयारी पूरा भइसकेको छ। राँके मेला आयोजक समिति र नाम्ची जिल्ला प्रशासनिक केन्द्रसितको सहकार्यमा विभिन्न सांस्कृतिक गतिविधिका साथ पालन गरिने दुई दिवसीय कार्यक्रममा उपस्थिति जनाइदिन सबैलाई आमन्त्रित गरिएको छ। यस अवसरमा स्थानीय कलाकारद्वारा रात्रीकालिन कार्यक्रम पनि प्रस्तुत गरिनेछ।

-----X-----

● **SOA Annual Meeting**

सिक्किम ओलम्पिक सङ्घको वार्षिक आम सभा आज सम्पन्न भयो। स्थानीय एउटा होटलमा सम्पन्न सभामा ओलम्पिक सङ्घसित सम्बद्ध खेलकुद सङ्घका सदस्यहरूको उपस्थिति थियो। सङ्घका सङ्घीय सचिव श्री विधान बल्लभ सुब्बाद्वारा जारी प्रेस विज्ञप्तिअनुसार सभामा खेलकुदको विकासका निम्ति योजनाको विकास, जिल्ला तथा राज्य खेलकुदको आयोजना, चौथो उत्तरपूर्वी र अङ्तीसौं राष्ट्रिय खेलकुद प्रतियोगिता लगायत अन्य विविध विषयमा चर्चा गर्नका साथै प्रस्ताव पारित गरियो। सङ्घका महासचिव श्री जसलाल प्रधानले स्वागत सम्बोधन राख्दै वर्ष 2023-24-को प्रतिवेदन प्रस्तुत गर्नुभयो। सभामा राज्यका प्रख्यात फुटबल खेलाडी स्वर्गीय ठाकुर राईको आत्मा शान्तिको निम्ति दुई मिनेट मौनधारम पनि गरियो। सङ्घका अध्यक्ष श्री कुबेर भण्डारीले राज्यमा खेलकुदको क्षेत्रमा भएको विकासमाथि चर्चाको शुरूवात गर्दै सिक्किम ओलम्पिक मिसन र गोलेका नौ ग्यारेन्टीमा उल्लेख गरिएको सिक्किमलाई देशमै खेलकुदको केन्द्र बनाइनुपर्ने योजनामाथि प्रकाश पार्नुभयो। खेलकुद सङ्घका निम्ति पूर्वाधार र अनुदानको सम्बन्धमा पनि सभामा खेलकुद सङ्घद्वारा विभिन्न प्रस्ताव राखियो, जसलाई मुख्यमन्त्री समक्ष चडाइने निर्णय लिइएको छ।

-----X-----

● **Bhanu Jayanti**

गान्तोक सरह राज्यका अन्य भागमा पनि हिजो दुई सय दशौं भानु जयन्ती भव्य रूपमा पालन गरियो। गेजिङ जिल्ला मुख्यालयको सामुदायिक भवनमा सम्पन्न कार्यक्रमको आयोजना जिल्ला प्रशासनिक केन्द्रले पश्चिम सिक्किम साहित्य प्रकाशनसितको सहकार्यमा गरेको थियो। रामायण पाठ, कविता वाचनसहित विभिन्न कार्यक्रम समावेश गरिएको कार्यक्रममा भवन तथा आवास विभाग मन्त्री श्री भीमहाङ सुब्बा मुख्य अतिथि हुनुहुन्थ्यो। यसैगरी नाम्ची स्थित अफिसर्स क्लबमा आयोजित जिल्ला स्तरीय कार्यक्रममा शहरी विकास विभाग मन्त्री श्री भोजराज राई प्रमुख अतिथि हुनुहुन्थ्यो। यता पाकिम जिल्लाका निम्ति सन्त जेभियर विद्यालयको कार्यक्रम कक्षमा आयोजित समारोहमा उपस्थित शिक्षा मन्त्री श्री राजु बस्नेतसहित विधायक श्रीमती पामिन लेप्चाले भानु भक्तको प्रतिमामा खदा लगाएर श्रद्धाञ्जली अर्पण गर्नुभयो। सोरङ र मन्जु जिल्लामा पनि भानु जयन्ती पालन गरियो। सबै जिल्लामा आयोजित कार्यक्रमको पहिलो चरणमा शोभा यात्रा निकालिएको थियो भने दोस्रो चरणको समारोहमा विभिन्न प्रतियोगात्मक कार्यक्रमहरू समावेश गरिएको थियो।

-----X-----